

103432-کفریہ ملک میں رہائش اختیار کرنے کے لیے کاغذ پر طلاق اور نکاح کا حکم

سوال

آپ جناب کی اس شخص کے متعلق کیا رائے ہے جس نے اپنی بیوی کو صرف دفتری طلاق دی ہو یعنی: اس نے کسی معین مصلحت کی خاطر کاغذ پر طلاق لکھ دی لیکن حقیقت میں بیوی کو طلاق نہ دی ہو، یعنی اس نے طلاق کا کلمہ زبان سے ادا نہیں کیا، اس کا مقصد تھا کہ طلاق کا یہ اسٹام ایک یورپی لڑکی سے شادی کرنے کے لیے استعمال کرے تاکہ اسے رہائش کا پرمٹ مل جائے، اور جب یہ کام ہو جائے تو اس آخری بیوی کو طلاق دے کر اپنی پہلی بیوی سے عقد نکاح دوبارہ کر لے، اس طرح کے عمل میں شرعی رائے کیا ہے؟

پسندیدہ جواب

اول:

نکاح ایک پختہ میثاق اور معاہدہ ہوتا ہے، جو کہ عظیم شرعی احکام میں شامل ہے، اس سے شرمگاہ مباح ہو جاتی ہے اور مہر اور وراثت جیسے حقوق ثابت ہوتے ہیں، اور اولاد کو ان کے باپ کی جانب منسوب کیا جاتا ہے، اس کے علاوہ اور بھی احکام مرتب ہوتے ہیں۔

اور طلاق کے ساتھ بھی کچھ احکام مرتب ہوتے ہیں، جس کی بنا پر بیوی خاوند کے لیے حرام ہو جاتی ہے، اور وہ عورت وراثت سے محروم ہو جاتی ہے، اور اس خاوند کے علاوہ کسی اور خاوند کے لیے شادی کرنا حلال ہو جاتی ہے، اور اس میں معروف شروط ہیں۔

اس کو بیان کرنے سے ہماری غرض اور مقصد مسلمانوں کو تنبیہ کرنا ہے کہ وہ ان دونوں عقدوں کو ایسی چیز میں استعمال مت کریں جو اللہ سبحانہ و تعالیٰ نے مشروع نہیں کی، اور اسے کھیل تماشا مت بنائیں، ہم نے دیکھا ہے کہ اس پر جتنا بھی افسوس کیا جائے کم ہے کئی لوگ عورت سے عقد نکاح اس لیے کرتے ہیں کہ کوئی دنیاوی غرض و مقصد پورا کر لیا جائے، اس لیے نہیں کہ جو استمتاع اور فائدہ اس سے حاصل کرنا حرام تھا اسے حلال کرنے کے لیے نہیں اور نہ ہی اس لیے کہ اس عورت کے ساتھ مل کر ایک اچھا خاندان بنایا جائے جس طرح ایک شرعی عقد نکاح کے ساتھ ہوتا ہے بلکہ وہ دنیاوی غرض کے لیے عقد کر کے اسے چھوڑ دیتے ہیں، یعنی یا تو زمین کے حصول کے لیے، یا پھر کسی دوکان کا لائسنس حاصل کرنے کے لیے، یا پھر نیشنلسٹی اور رہائش کا پرمٹ حاصل کرنے کے لیے، یا پھر عورت اپنے ملک سے کسی دوسرے ملک سفر کر سکے۔

یہ سب کچھ ایسا عمل ہے جس سے وہ مرد اس کا حقیقی خاوند نہیں بن جاتا، اور نہ ہی عورت اس کی حقیقی بیوی بنے گی، بلکہ یہ شکل اور صورت میں تو شادی ہے! جو صرف کاغذ پر ایک سیاہی تک محدود ہے اس کا حقیقت سے کوئی تعلق نہیں! اور یہ شریعت کے احکام کو کھیل تماشا بنانے کے مترادف ہے، ایسا کرنا حلال نہیں، اور نہ ہی اس میں کسی قسم کی معاونت و تعاون کرنا جائز ہے، اور خاص کر اس حالت میں تو بیعت ممنوع ہوگی اور اس سے منع کرنا ضروری ہو جائیگا جب اس عمل سے کسی حرام کام تک پہنچنے کی کوشش ہو اور حرام کام کا حصول ہوتا ہو، مثلاً اگر کوئی شخص ایسا کر کے کسی کافر اور غیر مسلم ملک میں رہائش اختیار کرنا چاہتا ہو۔

اور اس جیسا طلاق میں بہت کم ہے، اور یہ ایک شرعی حکم ہے، کسی بھی شخص کو شریعت کے احکام سے کھیلنا اور اسے تماشا بنانا جائز نہیں، اور یہ لوگ اسے "صوری طلاق" کا نام دیتے ہیں! یہ کاغذ پر صرف سیاہی تک ہی محدود ہے۔

ان سب کو یہ علم ہونا چاہیے کہ وہ اس فعل اور عمل سے گنہگار ہوتے ہیں، اور اللہ سبحانہ و تعالیٰ نے نکاح اور طلاق اس لیے مشروع نہیں کیا کہ بیوی صرف عقد پر نام کی بیوی بن کر رہے، اور اس کو کوئی احکام حاصل نہ ہوں، اور نہ ہی اسے کوئی حقوق ملیں۔

انہیں یہ بھی معلوم ہونا چاہیے کہ صرف عقد نکاح کے ساتھ ہی نکاح کے احکام ثابت ہو جاتے ہیں، اگر اس عقد نکاح میں شرائط اور ارکان کا پورا اہتمام کیا گیا ہو، اور اگر اس میں سے کوئی شرط اور رکن رہ جائے تو وہ عقد باطل ہے، اور خاوند کی جانب سے بیوی کو صرف الفاظ کی ادائیگی سے ہی طلاق واقع ہو جاتی ہے، اس لیے شریعت اسلامیہ میں نہ تو کوئی نکاح صوری ہے، اور نہ ہی صوری طلاق۔

اور نکاح صوری یا طلاق صوری جیسا عمل کرنے والا اس وقت اور بھی زیادہ گنہگار ہو گا جب وہ اصل میں کسی حرام کام کے حصول کی کوشش کرے، مثلاً اگر کوئی شخص ایسا کر کے لوگوں کے حقوق اور قرض سے بھاگنے کی کوشش کرے، اور عورت حکومت یا کسی ادارے سے طلاق شدہ عورت کو دی جانے والی معاونت حاصل کرے، یا پھر وہ ایسا عمل کر کے کسی غیر مسلم اور کافر ملک میں رہائشی پر مٹ حاصل کرنے کی کوشش کرے جہاں اس کا رہنا حرام ہو، اس کے علاوہ دوسرے اور باطل و حرام مقاصد کے لیے بھی۔

شیخ الاسلام ابن تیمیہ رحمہ اللہ کہتے ہیں :

"شارع نے اللہ کی آیات کو مذاق کرنا اور اس سے استہزاء کرنا منع کیا ہے، اور اس سے بھی منع کیا ہے کہ وہ ان آیات کے ساتھ کلام کرے جو عقد والی ہیں، لیکن اگر وہ حقیقی طور پر کرنا چاہتا ہے جس سے شرعی مقصد حاصل ہوتا ہو تو جائز ہے، اسی لیے اس سے مذاق کرنا ممنوع ہے، اور اسی طرح حرام کو حلال کرنا بھی ممنوع ہے، اس کی دلیل اللہ سبحانہ و تعالیٰ کا فرمان ہے :

اور تم اللہ تعالیٰ کی آیات کو مذاق مت بناؤ ۔

اور رسول کریم صلی اللہ علیہ وسلم کا فرمان ہے :

ان لوگوں کو کیا ہو گیا ہے جو اللہ سبحانہ و تعالیٰ کی حدود سے کھیلے اور اس سے مذاق کرتے ہیں کہتے ہیں : میں نے تجھے طلاق دی، میں نے تجھ سے رجوع کیا، میں نے تجھے طلاق دی، میں نے تجھ سے رجوع کیا"

اس سے معلوم ہوا کہ اس سے کھیلنا اور اسے تماشا بنانا حرام ہے "انتہی

دیکھیں : فتاویٰ الکبریٰ (6/65)۔

اس بنا پر اگر کوئی شخص کسی ایسی عورت سے شادی کرتا ہے جو اس کے لیے حلال تھی، اور اس شادی میں شرعی شروط پائی جاتی ہوں، اور ارکان بھی پورے ہوں، اور کوئی مانع بھی نہ ہو تو یہ نکاح صحیح ہے اس پر نکاح کے نتائج اور اثرات مرتب ہوں گے۔

اور جب کوئی شخص اپنی بیوی کو لفظ طلاق دے تو وہ طلاق ہو جائیگی، چاہے وہ اس سے طلاق کی تفہیم کا ارادہ نہ بھی رکھتا ہو۔

رہا مسئلہ لکھ کر طلاق دینے کا اور زبان سے طلاق کے الفاظ ادا کیے بغیر صرف لکھنا تو اس کی تفصیل سوال نمبر (72291) کے جواب میں بیان ہو چکی ہے اس کا مطالعہ کریں۔

دوم :

اس یورپی لڑکی سے وہاں رہائشی پر مٹ حاصل کرنے کے لیے شادی کرنا اور پھر اس کے بعد اسے طلاق دینا حرام فعل ہے، ہم نے اس سلسلہ میں شیخ عبدالعزیز بن باز رحمہ اللہ کا فتویٰ نقل کیا ہے کہ یہ حرام ہے، اس کی تفصیل آپ سوال نمبر (2886) کے جواب میں دیکھ سکتے ہیں۔

وہ یہ کہ اگر وہ اس لڑکی سے نکاح کی پوری شروط کے بغیر نکاح کرتا ہے مثلاً: ولی کے بغیر یا پھر نکاح صحیح ہونے میں کوئی مانع کی موجودگی میں مثلاً: وہ لڑکی زانیہ ہو اور اس نے توبہ نہیں کی، یا پھر وہ لڑکی اہل کتاب سے تعلق نہ رکھتی ہو: تو اس کا نکاح باطل اور حرام ہے۔

اور اگر وہ اس لڑکی سے پوری شروط اور ارکان کے ساتھ نکاح کرتا ہے، اور اس میں کوئی مانع بھی نہیں پایا جاتا تو اس سے شادی صحیح ہے، اور اس شادی کے احکام اور اثرات مرتب ہوں گی اور اس کی نیت اس پر حرام ہوگی۔

سوم:

وہاں رہائش کا پر مٹ حاصل کرنے کے لیے پہلی بیوی کو کاغذ پر طلاق دینا، اور دوسری بیوی سے شادی کرنے میں دو اور بھی مانع پائے جاتے ہیں:

پہلا مانع:

حیلہ سازی، اور جھوٹ اور جھوٹی گواہی، یہ حکومت کے ساتھ حیلہ بازی ہے، اور شہریت کے حصول کے لیے گورنمنٹ کو دھوکہ دیا جا رہا ہے، اور یہ حرام ہے۔

دوسرا مانع:

وہ اس صورتی طلاق اور صورتی شادی کے ساتھ کافر اور غیر مسلم ملک میں رہائش حاصل کرنا چاہتا ہے، اور ہمارے دین میں ہے کہ بغیر کسی ضرورت کے کافر اور غیر مسلم ملک میں رہنا جائز نہیں، کیونکہ اس میں مسلمان کے دین اور اخلاق کو بہت ہی زیادہ خطرہ ہے، اور پھر اس کے خاندان اور اس پر بھی۔

جبر بن عبد اللہ رضی اللہ تعالیٰ عنہ بیان کرتے ہیں کہ نبی کریم صلی اللہ علیہ وسلم نے فرمایا:

"میں ہر اس مسلمان شخص سے بری ہوں جو مشرکوں کے درمیان رہتا ہے"

سنن ابوداؤد حدیث نمبر (2645) علامہ البانی رحمہ اللہ نے صحیح ابوداؤد میں اسے صحیح قرار دیا ہے۔

اس کا تفصیلی بیان سوال نمبر (27211) کے جواب میں گزر چکا ہے۔

اس لیے ہم اپنے بھائیوں کو یہ نصیحت کرتے ہیں کہ وہ ان شرعی عقود میں اللہ سے ڈرتے ہوئے تقویٰ اختیار کریں، اور وہ اسے اپنی دنیاوی غرض و غایت کے حصول کا ذریعہ مت بنائیں اور اگر وہ غرض و غایت حرام ہو تو بہتر یہی ہے کہ اس سے رک جائیں، اور اپنی بیویوں اور اولاد کے متعلق اللہ کا تقویٰ اختیار کریں، اور وہ غور کریں کہ ان کے ان افعال کی بنا پر وہ کس قدر تنگی اور مشکل کا شکار ہوں گے، یا پھر وہ حقوق سے محروم رہ جائیں گے، اور اس کے علاوہ دوسری خرابیاں جو ان فاسد قسم کے عقود پر مرتب ہوتی ہیں ان کا شکار ہوں گے۔

واللہ اعلم۔